

Kopja Informali ta' Sentenza



MALTA

**QORTI CIVILI
PRIM' AWLA**

**ONOR. IMHALLEF
GEOFFREY VALENZIA**

Seduta tat-30 ta' Marzu, 2005

Citazzjoni Numru. 1998/1997/1

**Anthony Abdilla, Mary Cann Abdilla, Dolores Farrugia
Abdilla, Salvu Abdilla, Anthony Mifsud, Joseph
Mifsud, Julian Mifsud, Raymond Mifsud, Doreen Pulis
Mifsud u Mary Dimech Mifsud**

Vs

**Emanuel Deguara u martu Moira Deguara
ghal kull interess li jista' jkollha**

Il-Qorti.

Preliminari

Rat **I-att tac-citazzjoni** li permezz taghha l-atturi
ppremettew:

Peress illi l-atturi huma lkoll proprjetarji fl-ishma rispettivi taghhom ta' porzjon art fi Triq San Gwann li kienet tiffirma parti ntegrali mill-fond numru 25, Triq iz-Zurrieq, Birzebbugia, liema fond twaqqa' sabiex saret triq pubblika (Dok. A – Avviz fil-gazzetta tal-Gvern u Dok. B – pjanta tad-Dipartiment ta' l-Artijiet);

Peress illi l-konvenuti dan l-ahhar abbuzivament u minghajr ebda dritt fil-ligi bdew jaghmlu xoghol ta' kostruzzjoni ta' bini fuq partijiet minn din il-porzjoni art proprjeta' taghhom liema partijiet ma gewx uzati mill-awtoritajiet kompetenti ghall-finijet tal-iskop pubbliku li ghalih giet dikjarata li kellha tigi akkwistata l-istess proprjeta' (Dok. C – partijiet indikati bl-ahmar);

Peress illi l-kuntratt relattiv sabiex l-art hekk uzata ghal skop pubbliku tigi trasferita lill-awtorita' kompetenti b'titolu ta' xiri assolut ghadu ma sarx u l-esponenti qed jitolbu r-reintegrazzjoni fil-pussess tal-partijiet mill-istess proprjeta' li ma ntuzawx mill-istess awtorita' kompetenti (Dok. D – ittra lill-Kummissarju ta' l-Artijiet u Dok. E – risposta);

Peress illi nonostante l-oppozizzjoni ta' l-atturi ghal dawn ix-xogholijiet tal-konvenuti, liema opposizzjoni giet komunikata verbalment u direttament u kif ukoll permezz ta' ittra legali ta' l-14 ta' Mejju, 1997 u kif ukoll protest gudizzjarju tat-30 ta' Mejju, 1997 il-konvenut kompli ghaddej bl-istess xogholijiet;

Peress illi permezz ta' digriet tal-Prim'Awla tal-Qorti Civili tal-4 ta' Lulju, 1997 fl-atti tal-Mandat ta' Inibizzjoni numru 3978/97, l-istess konvenuti gew inibiti milli jkomplu b'dawn ix-xogholijiet ta' bini jew attrezzar ta' l-istess in kwantu dawn ix-xogholijiet qed isiru fuq art proprjeta' tal-atturi.

Peress illi l-atturi kwantu huma proprjetarji ta' l-imsemmija porzjoni art ghandhom kull dritt jopponu tali kostruzzjonijiet fuq il-proprjeta' taghhom;

Jghidu ghalhekk il-konvenuti ghaliex m'ghandhiex dina l-Qorti, prevja kwalunkwe dikjarazzjoni li jidhrilha xierqa u opportuna:-

1. Tikkonferma l-imsemmi Mandat ta' Inibizzjoni numru 3978/97 tal-4 ta' Lulju, 1997 u tinibixxi permanentement lill-konvenuti milli jkomplu jaghmlu jew altrimenti jaghmlu mill-gdid xogholijiet ta' kostruzzjoni ta' bini jew attrezzar ta' l-istess jew kwalunkwe xoghol iehor fuq il-porzjoni art proprjeta' ta' l-atturi;

2. Tordna lill-konvenuti sabiex fi zmien qasir u perentorju li dina l-Qorti joghgobha tiffissa jnehhu l-kostruzzjonijiet u xogholijiet li huma lahqu ghamlu fuq il-porzjoni art proprjeta' taghhom u dan jekk hemm bzonni taht supervizjoni ta' perit li din il-Qorti joghgobha tinnomina;

Bl-ispejjez inkluzi dawk ta' l-ittra legali ta' l-14 ta' Mejju, 1997, tal-Protest Gudizzjarju tat-30 ta' Mejju, 1997, tal-Mandat ta' Inibizzjoni hawn fuq indikat u b'riserva ghal kwalunkwe azzjoni ta' danni kontra l-istess konvenuti ngunti ghas-subizzjoni.

Rat id-dikjarazzjoni ta' l-attur Anthony Abdilla a fol. 3 tal-process;

Rat in-nota ta' l-eccezzjonijiet tal-konvenuti a fol. 16 tal-process fejn eccepew:

1. Illi fl-ewwel lok, l-ewwel talba attrici hi irrita u nulla u ghalhekk m'ghandhiex tigi milqugha peress illi skond il-gurisprudenza nostrali ma tistax tigi mitluba l-konferma perpetwa ta' mandat ta' inibizzjoni izda dak li jista' u ghandu jigi mitlub hu l-konferma ta' dritt kif jirrekjedi l-art. 843 tal-Kodici ta' Organizzazzjoni u Procedura Civili u liema dritt ikun gie kawtelat permezz ta' mandat ta' inibizzjoni li minn natura tieghu hu wiehed kawtelatorju.

2. Illi fit-tieni lok, anke t-tieni talba hi irrita u nulla u ghalhekk ma tistax tigi milqugha peress illi la hi preceduta minn talba ghal dikjarazzjoni illi l-atturi huma proprjetarji tal-art in kwistjoni u lanqas ma hi preceduta minn talba ghal dikjarazzjoni illi l-kostruzzjoni u x-xogholijiet li l-konvenuti ghamlu saru b'mod abbusiv u/jew illegali.

3. Illi fit-tielet lok u minghajr pregudizzju ghal premiss, it-talbiet attrici huma nfondati fil-fatt u fid-dritt stante illi l-atturi m'għandhomx interess guridiku peress illi l-art in kwistjoni, anki kieku stess l-atturi kellhom jippruvaw illi din kienet u/jew teknikament hi proprjeta' tagħhom, din l-art hi suggetta ghal dikjarazzjoni tal-President ta' Malta u li permezz tagħha l-atturi gew spussessati minnha.

4. Illi fir-raba' lok u minghajr pregudizzju ghal premiss, it-talbiet attrici huma nfondati fil-fatt u fid-dritt peress illi fi kwalsiasi kaz fit-tluġ tal-bini tagħhom il-konvenuti okkupaw l-art in kwistjoni b'bona fidi u għalhekk l-art in kwistjoni u l-bini ta' fuqha għandhom jigu ddikjarati ta' proprjeta' tal-konvenuti a tenur tal-Art. 571 tal-Kodici Civili.

Salvi eccezzjonijiet ohra u b'riserva ta' kull azzjoni spettanti lill-eccipjenti għad-danni.

Rat id-digriet tagħha a fol 19 li bih gew allegati l-atti tal-mandat ta' inibizzjoni numru 3978/97;

Rat is-sentenza preliminari a fol. 36 li biha gew michuda l-ewwel zewg eccezzjonijiet tal-konvenuti, spejjez għall konvenuti (fol 52);

Rat id-digriet a fol. 122 li bih gie nominat il-perit Joseph Ellul Vincenti;

Rat ir-relazzjoni ta' l-imsemmi perit a fol. 132;

Rat l-atti kollha tal-kawza u d-dokumenti ezibiti;

Semghet ix-xhieda bil-gurament;

Semghet lill Avukati difensuri jittrattaw;

Rat in-nota ta' l-atturi;

KONSIDERAZZJONIJIET

L-ewwel u tieni eccezzjoni tal-konvenuti gew michuda minn dina l-Qorti bis-sentenza taghha a fol. 36.

Interess guridiku

Fit-tielet eccezzjoni l-konvenuti qed jeccepixxu li l-atturi m'ghandhomx interess guridiku peress illi l-art in kwistjoni, anki kieku stess huma kellhom jippruvaw illi din kienet u/jew teknikament hi proprjeta' taghhom, din l-art hi suggetta ghal dikjarazzjoni tal-President ta' Malta u li permezz taghha l-atturi gew spussessati minnha.

Illi dina l-eccezzjoni ma tregiex billi proprjetarju ghandu jedd u interess guridiku jagixxi biex jipprotegi l-proprjeta' tieghu anke jekk dina tkun soggetta ghal dikjarazzjoni tal-President ta' Malta. Dina d-dikjarazzjoni m'ghandiex l-effett ta' trasferiment tal-proprjeta' sakemm ma jsirx il-kuntratt relattiv ta' akkwist.

Kif qalet il-Qorti fis-sentenza PA VCC Farrugia vs Fenech deciza fis-16 ta' Marzu 1990, l-esproprijazzjoni ta' art b'xiri assolut timplika necessarjament trasferiment ta' proprjeta'. Meta si tratta ta' immobbli ma hemmx trasferiment jekk ma hemmx l-att pubbliku. U dan mhux biss fil-konfront bejn il-kontraent, imma anki fil-konfront tat-terzi estranei, peress illi l-formalita' ta' l-att pubbliku hija mposta "ad substantiam" (Vol XL11 p 2 p 1045). Jistghu jigu effettwati biss drittijiet ta' pussess u okkupazzjoni (ara sentenza Kumm Briffa Brincati vs Zammit Cutajar 24 ta' Mejju 1994). Jigifieri li ghalkemm tkun saret l-ordni ta' esproprijazzjoni, t-trasferiment tal-proprjeta' ma javverax ruhhu sakemm ma jsirx l-att pubbliku.

Fil-kaz prezenti hemm id-dikjarazzjoni tal-President ta' Malta (a fol 93) fejn parti mill-fond ta' l-atturi, li jifforma l-mertu ta' dina l-kawza, gie dikjarat li m'ghadux mehtieg mill-awtorita' kompetenti ghal skop pubbliku. Inltre b'ittra tat-23 ta' Gunju 1997 l-Kummissarju ta' l-Artijiet (ara fol. 11) kien informa lill-atturi li dina l-proprjeta' ghadha proprjeta' ta' l-atturi u li dik il-parti giet okkupata minn terzi illegalment u minghajr awtorita' tad-Dipartiment (ara wkoll ix-xhieda tal-Perit Vincent Cassar).

Illi l-atturi gabu provi (ara fol 99 sa 116 u fol 124 sa 130) biex juru li huma sidien tal-proprjeta' mertu ta' dina l-kawza, ghalhekk ghandhom dritt li jezercitaw dina l-azzjoni biex il-konvenuti jnehhu l-kostruzzjonijiet u xogholijiet li ghamlu fuq dina l-porzjoni art.

Ghalhekk dina l-eccezzjoni ma tistax tigi akkolta billi d-Dikjarazzjoni tal-President giet irtirata fil-konfront tal-proprjeta' mertu tal-kawza u rilaxxjata favur l-atturi.

Raba' eccezzjoni

Fir-raba' eccezzjoni l-konvenuti qed jeccepixxu li bit-tlugh tal-bini taghhom il-konvenuti okkupaw l-art in kwistjoni b'bona fidi u ghalhekk l-art in kwistjoni u l-bini ta' fuqha ghandhom jigu ddikjarati ta' proprjeta' tal-konvenuti a tenur tal-Art. 571 tal-Kodici Civili.

Dan l-artikolu jipprovdi li:

Jekk fit-tlugh ta' bini tigi okkupata b'bona fidi bicca mill-fond li jmiss ma' dak il-bini, u l-gar ikun jaf li qieghed isir dak il-bini, u ma jaghmilx opposizzjoni, l-art li tigi hekk okkupata u l-bini li jsir fuqha jistghu jigu ddikjarati ta' proprjeta' ta' min bena, taht l-obbligu li jhallas lil sid l-art il-valur tal-wicc li jkun okkupa, u li jaghmel tajba kull hsara li tkun saret.

Din id-disposizzjoni certament ma tnehix id-dritt ta' min ikollu bicca mill-proprjeta' tieghu uzurpata mill-gar, li jagixxi gudizzjarjament kontrieh ghar-restituzzjoni tad-drittijiet tieghu u r-rimozzjoni tal-bini li jkun sar abuzivament mill-gar. Din id-disposizzjoni sempliciment taghti setgha li jekk jirrikorru c-cirkostanzi kollha imsemmija, fl-istess disposizzjoni, il-Qorti, minflok ma tordna l-applikazzjoni tas-sanzjoni tat-twaqqiegh tal-bini u tar-restitutio in integrum, tapplika din id-disposizzjoni u b'hekk tiddikjara l-art invaza u l-bini li jsir fuqha bhala proprjeta' ta' min bena, taht l-obbligu li dan ihallas lis-sid ta' l-art il-valur ta' l-art okkupata w id-danni;

Kopja Informali ta' Sentenza

Kif intqal fis-sentenza riportata fil-Kollez. Vol. XL f'pagna 843;

"sabiex tista' tkun applikata l-imsemmija disposizzjoni, huwa mehtieg li jikkonkorru dawn ir-rekwiziti:-

1. Illi l-opera li tkun saret tkun edifizju;
2. Illi parti biss u mhux il-bini kollu, ikun gie konstruwit fuq art ta' haddiehor;
3. Illi tkun giet okkupata parti biss mill-fond attigwu;
4. Illi dik l-okkupazzjoni tkun saret in "buona fede"; u
5. Illi l-kostruzzjoni tkun saret meta l-vicin kien jaf u ma ghamilx opposizzjoni ghalha."

Fl-istess sentenza hemm elenkati diversi principji li jirrigwardaw l-applikazzjoni gusta ta' din id-disposizzjoni u cioe' li:-

(1) Hija disposizzjoni ta' natura eccezzjonali billi tidderoga ghall-principju li "QUOD SOLO INAEDIFICATUR SOLO CEDIT" kif ukoll ghall-principju l-iehor li "ACCESSORIUM SEQUITUR PRINCIPALE" u ghalhekk ghandha tigi interpretata restrittivament;

(2) Din id-disposizzjoni tista' tigi applikata biss jekk u fil-kaz li jikkonkorru l-kondizzjonijiet kollha rikjesti mil-ligi; u jekk tonqos anke wahda minnhom biss, dik id-disposizzjoni ma tkunx applikabbli;

(3) Illi l-buona fede hija dejjem prezunta, salva l-prova kontrarja;

(4) Illi l-opposizzjoni ghall-okkupazzjoni tista' tkun maghmula bi kwalunkwe mod, anki mhux gudizzjarjament. Kif josserva Pacifici Mazzoni (Beni. 213) opposizzjoni stragudizzjali hija sufficjenti ghaliex din, "*non deve avere altro ufficio che togliere il costruttore dal*

suo errore, e cosi' costituirlo in mala fede". App Civ A.Galea vs G.Farrugia 16/9/1994

FATTI

L-atturi kienu ghamlu divizjoni ta' l-art tal-genituri. Il-konvenuti kienu xtraw bicca art li kienet misset lill wahda mill-atturi, Maria Cann, liema art kienet tmiss ma' art ta' l-atturi. Minn dina l-art il-Gvern kien niffed it-triq u fuq l-art fejn il-konvenuti bnew, l-atturi qed jghidu li nbiet parti fuq l-art taghhom ghalhekk talbu li l-konvenuti jnehhu dawk il-kostruzzjonijiet li saru illegalment.

Tikkunsidra

Il-konvenuti qatt ma qalu li l-art li l-atturi qed jippretendu li hija taghhom tappartjeni lilhom. Fl-ittra ezibita a fol 63 li kienet inbghatet mill-konvenuti b'risposta ghall ittra ta' l-atturi tal 14 ta' Mejju 1997 a fol 62 fejn intimawhom biex jiddesistu mix-xogholijiet, jidher li l-konvenuti mhux qed jippretendu li l-art kontestata hija taghhom imma li din kienet giet esproprijata mill-Gvern u li huma estendew il-bini fuqha skond kif gie ordnat lilhom mill-awtoritajiet kompetenti.

L-istess qalu fir-risposta ghall mandat ta' inibizzjoni (ara atti allegati) u fin-nota ta' eccezzjonijiet u dikjarazzjoni taghhom (ara para 5, 6, u 7). Illi meta l-konvenut xehed quddiem il-Qorti hu qal: "Jiena bnejt kif bnejt ghaliex Maria Cann qatt ma qaltli mod iehor u dejjem emmint hekk".... Hu kien jahseb li il-hajt (li bena l-Gvern) u l-art ta' tahtu kienet parti mill-bini tieghu u dana ghaliex Maria Cann qaltli li l-post kien kantuniera. Oltre dan is-*surveyor* tal-Gvern kien tah il-linja sabiex jibni kif fil fatt bena (ara fol 183)

Maria Cann xehdet li hija bieghet lill konvenut il-hanut u mhux il-kantuniera u ma kinitx taghtu biex jibni hemm wara billi kien tal-werrieta. Skond il-kuntratt ta' bejgh tat 30 ta' Marzu 1996 ezibit a fol 81 Maria Cann kienet bieghet lill konvenut il-fond terran markat bin-numru 26 fi Triq iz-Zurrieq, B'Bugia bl-arja tal-bitha ta' go fih, liberu u

Kopja Informali ta' Sentenza

frank bid-drittijiet u peretinenzi tieghu kollha. F'dan il-kuntratt jissemma biss il-fond li kellha Maria Cann u ma saret ebda ndikazzjoni għall xi kantuniera.

Il-Qorti kienet innominat lill Perit Joseph Ellul Vincenti biex jindika fejn kienet saret l-intruzjoni mill-konvenuti u jindika fejn il-konvenuti kienu xtraw (fol 122). Il-Perit kien zamm access fuq il-post u pprezenta r-relazzjoni tieghu fejn fost affarijiet ohra indika:

Twieqi u bibien miftuha mill-konvenuti fuq l-art ta' l-atturi (ara fol 163 u 167)

Dak li nbena fuq proprjeta' ta' l-atturi u dak li nbena fuq proprjeta' tal-konvenut (ara ritratt a fol 164).

Il-parti li dahlu fiha l-konvenuti hija dika mmarkata BCDE fuq il-pjanta JEV/2 a fol 160.

Il-konvenuti xtraw il-fond fuq il-lemin tal-fond 25, Zurrieq Road, u li l-linja medjana bejn iz-zewg fondi hija dik immarkata CD fuq il-pjanta msemmija.

Il-Perit ikkonkluda li minn imkien ma jirrizulta li l-Gvern qal lill konvenuti li jistghu jiehdu xi art minbarra dik li kienet tagħhom skond il-kuntratt ta' akkwist tat-30 ta' Marzu, 1996. Il-fatt li s-*surveyor* tal-Planning Authority immarkalhom fejn hi il-linja tat-triq ma tagħti ebda dritt lill-konvenuti li jibnu sal-linja mmarkata fuq il-post jekk il-proprjeta' tagħhom ma testendiex sal-linja tat-triq (fol 143).

Il-konvenuti ma kellhom ebda dritt jagħmlu tagħhom art li kienet soggetta għall esproprijazzjoni u li wara kienet giet rilaxxjata lill-atturi. Il-konvenuti qed jippretendu li l-atturi kellhom se *mai* iduru fuq il-Kummissarju tal-Artijiet għal kumpens fuq l-istess art (ara ittra a fol 63 para 5). Dan l-argument pero' ma jregiex billi l-Gvern ma jesproprijax l-art biex il-konvenuti jibnu *garages* tagħhom imma biex jibni triq fl-interess pubbliku.

Ghalhekk il-Qorti tikkonkludi li meta l-konvenuti bnew fuq din il-bicca art in kwistjoni huma kienu jafu li dina ma kienitx taghhom.

Bona fede

Il-konvenuti pero' qed jghidu ukoll li huma kienu in bona fede u ghalhekk ghandu japplika l-artikolu 571 tal-Kodici Civili.

Il-Qorti ma taqbilx billi mill-provi prodotti jirrizulta car li l-konvenut kien gie imwissi mill bidunett li bix-xogholijiet li kien ser jaghmel huwa kien se jinvadi l-proprijeta' ta' l-atturi izda jidher li l-konvenut ma tahx kaz u baqa' ghaddej bix-xoghol nonostante li kien ircieva ittra legali minghand l-atturi u protest gudizzjarju. L-atturi wara anke hargu mandat ta' inibizzjoni kontra l-konvenut.

Il-konvenut, u x-xhieda minnu prodotti (il-mara u l-bennej) qed jippretendi li meta rceva l-ittra legali (tal-14 ta' Meju 1997) hu mill-ewwel waqqaf lill bennej u li f'dak l-istadju il-bini kien kollu lest hlief li kellu jinghata il-konkos ghas-saqaf tat-tieni sular.

Il-versjoni tal-konvenut hija kontradetta mid-dokumenti ezibiti u mix-xhieda prodotta mill-atturi.

L-attur xehed li meta l-konvenut kien qed iwaqqa l-hajt tal-gjardina hu kien qal lill konvenut li jekk jibni hemmhekk kien se jibni fuq taghhom. Il-konvenut pero' kien wiegbu li kellu l-permessi. F'dak l-istadju l-konvenut ma kienx ghadu beda jibni u l-hajt tal-gjardina kien ghadu biss twaqqa. Ghalhekk l-argument tal-konvenut li hu kellu *notice* imwahlha mal hajt ghal sitt xhur m'hiex prova li l-atturi bil-fors kienu jafu x'se jaghmel il-konvenut minn meta wahhal in-*notice*.

L-attur kompla jghid li meta mbaghad il-konvenut beda jibni l-pedamenti u ra li dahal fuq taghhom hu mar kellem lill Avukat Dr. C. Vella u dan kien baghatlu ittra legali - Dok a fol 62. Izda l-konvenut kompla jibni u saqqaf fuq il-garage. Fuq parir tal-Avukat, f'dak l-istadju, hu ha wiehed

jiehu r-ritratti (Dok a fol 59-61). Minn dawn ir-ritratti jidher f'liema stadju kien wasal ix-xoghol, u ghalhekk dak li xehed il-konvenut u x-xhieda minnu prodotti, li x-xoghol kollu kien lest meta rceva l-ittra, ma huwa veru xejn. Billi l-konvenut kompli jibni u beda jsaqqaq fit-tieni sular huma hargu mandat ta' inibizzjoni (ara fol 154 u atti allegati).

Il-konvenut kien gie imwissi ukoll minn Anthony Mifsud li fejn hu kien ser jibni kien hemm parti li kienet taghhom, izda skond dan ix-xhud, il-konvenut wiegbu b'arroganza li hemm tieghu u jaghmel li jrid. L-istess xehed Salvu Abdilla, li ghalkemm wissieh, il-konvenut baqa jibni fuq il-bicca mhiex tieghu sa fuq nett. Meta kellmu l-konvenut kien ghadu fil-bidu u dan jista' jghidu ghax hu joqghod hemm fejn il-konvenut.

Xehed ukoll Dr. C. Vella li ikkonferma li meta baghat l-ittra a fol 62 il-bini kien fl-istat ta' pedamenti. Wara l-ittra x-xoghol mhux talli ma waqafx izda zdied b'rittmu mghaggel hafna u fi zmien xahrejn, sakemm hareg il-mandat ta' inibizzjoni, l-bini tela kollu. Meta baghat ittra tal-14 ta' Mejju, il-garage li jidher fir-ritratt a fol 59 lanqas kien ghadu hemm. Hu kien tah parir lill atturi jiehdu r-ritratti ezibiti. Hu cahad li l-bini kien fl-istat li hu llum meta baghat l-ittra.

Il-Qorti ghalhekk tikkonkludi li l-konvenut ma kienx in bona fede kif rikjest mill-ligi billi hu kien gie imwissi mill-atturi li fejn hu kien ser jibni ma kienx tieghu, u inoltre meta l-atturi saru jafu bl-intruzjoni huma hadu passi legali kontra l-konvenut biex juruh l-opposizzjoni taghhom. Ghalhekk l-artikolu 571 tal-Kap 16 mhux applikabbli f'dan il-kaz.

DECIZJONI

Ghal dawn il-motivi

Il-Qorti tiddeciedi

Prevja li tichad l-eccezzjonijiet tal-konvenuti

Tilqa' it-talbiet attrici fis-sens li

tordna lill konvenuti li jieqfu milli jkomplu jaghmlu jew altrimenti jaghmlu mill-gdid xogholijiet ta' kostruzzjoni ta'

Kopja Informali ta' Sentenza

bini jew attrezza ta' l-istess jew kwalunkwe xoghol iehor fuq il-porzjoni art proprjeta' ta' l-atturi; u

Tordna lill-konvenuti sabiex fi zmien xaghrejn millum jnehhu l-konstruzzjonijiet u xogholijiet li huma lahqu ghamlu fuq il-porzjoni art proprjeta' ta' l-atturi u dan taht is-supervizjoni tal-Perit Joseph Ellul Vincenti li qed jigi nominat ghall dan l-iskop.

Spejjez kollha ghall konvenuti.

< Sentenza Finali >

-----TMIEM-----